

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀಕೋದಂಡರಾಮಪಂಚಾಶತ್ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

|| ಶ್ರೀಕೋದಂಡರಾಮಪಂಚಾಶತ್ ||

ಆದೌ ಪ್ರಪದ್ಯ ನಿಖಿಲಾನ್ ಕರುಣಾಭರಣಾನ್ ಗುರೂನ್ |

ಕೋದಂಡಕರುಣಾಶ್ಲಿಷ್ಟಂ ಸೇವೇ ಮಧುರರಾಘವಂ ||

ಕೋದಂಡಶ್ರಿಯಮಾತನೋತಿ ಪದವೀಮಧ್ಯಾಸ್ಥಿತೋ ದಕ್ಷಿಣಾಂ

ಸಂಚಾರೇಣ ಸನಾಥಯನ್ ಸುಕೃತಿನೋ ನಸ್ತೀತಯಾ ಸಂಯುತಃ |

ಶ್ರೀಮತ್ಯಾಯತನೇ ತಡಾಗ ಸುಭಗೇ ಸೇವಾಂ ದಿಶನ್ ಸ ಸ್ವಯಂ

ಭಾಸ್ವದ್ವೇಶದಿವಾಕರಃ ಕರುಣಯಾ ಜೇಜೀಯತೇ ರಾಘವಃ || ೧ ||

ಕ್ಷೇತ್ರಾಣಿ ದ್ರವಿಡೇಷುಸಂತಿ ಬಹುಧಾ ದಿವ್ಯಾನಿ ಸತ್ಪೋತ್ತರಾ-

ಣ್ಯಾರಾಮಾದಿ ಯುತಾನಿ ತಾನಿ ಭಗವತ್ಪ್ರೇಷ್ಠಾನಿ ಪುಷ್ಪಾನಿ ಚ |

ತತ್ರ ಶ್ರೀಮಧುರಾಂತಕ ಬಹುಗುಣಂ ಪೂರ್ಣಂ ಮಹದ್ಭಿಃ ಪುರಂ

ಕೋದಂಡೇ ಶ್ರಿಯಮುದ್ವಹನ್ ವಿಜಯತೇ ತಂ ದಂಡವತ್ ಸನ್ನತಃ || ೨ ||

ಕೋದಂಡಂ ಧರಮಾಣ ಏವ ಧರಣಿತ್ರಾಣಾಯ ಬದ್ಧಾದರೋ

ಲೀಲಾಂ ದಂಡಧರತ್ವ ರೂಪಮಹಿತಾಂ ವ್ಯಕ್ತೀಚಿಕೀರ್ಷುಃ ಸ್ವಯಂ |

ಆಶಾಂ ಧರ್ಮಪತೇರುಪೇತ್ಯ ಕೃಪಯಾ ವಿದ್ಧಃ ಪರಂ ಮಾದೃಶಾನ್

ತ್ರಾತುಂ ಸಂಪ್ರತಿ ದಿವ್ಯದೇಶನಿಲಯಃ ಪ್ರೀತ್ಯಾ ಶ್ರಿಯಾ ಭ್ರಾಜತೇ || ೩ ||

ಸೇವಾರ್ಥಂ ತಪಸಿ ಸ್ಥಿತಾ ಬಹುಗುಣಾರಾಮಾ ಮುನೀಂದ್ರಾಃ ಪ್ರಭೋ

ಸಂಚಾರೇಣ ಪುನಂತಿ ದೇಶಮಖಿಲಂ ವ್ಯಕ್ತಿಂ ತವಾಶಾಮತೇ |

ವ್ಯಾಕ್ತಿಸ್ತೇ ಗಗನೇ ವನೇ ಚ ಗಹನೇ ನೀರೇ ಚ ತೀರೇಽಂಬುಧೇಃ

ತಸ್ಮಾತ್ ಸಂಚರತಾಂ ಪಚೇಲಿಮಫಲಂ ತ್ವಂ ಭ್ರಾಜಸೇ ರಾಘವ || ೪ ||

ವೈಶಿಷ್ಟ್ಯಂ ಪರಿಚಿನ್ವತಾಂ ಇಹ ಸತಾಂ ತುಷ್ಟೌ ನ ಪರ್ಯಾಪ್ತತಾ

ಶಿಷ್ಟಾ ಯತ್ರ ವಿಶಿಷ್ಟಭಕ್ತಿ ಭರಿತಾ ಯತ್ನೇವಯಾ ನಿರ್ವೃತಾಃ |

ಆರಾಮೇ ವಕುಲಾಟವಾ ಪರಿಗತೇ ರಾಮಾಭಿರಾಮೋ ಭವನ್

ತತ್ತ್ವಂ ಸಾಧು ಹಿತಂ ಚ ಭೂರಿ ಪುರುಷಾರ್ಥಂ ಪುಷ್ಕಲಂ ಯಚ್ಛಸಿ || ೫ ||

ಕೇಚಿದ್ರಂಗಶಯಂ ವದಂತಿ ಪರಯಾ ಭಕ್ತ್ಯಾ ಮಹಾಂತಂ ಪ್ರಭುಂ

ಕೇಚಿತ್ತಾನ್ ಅನುರುಂಧತೇ ಪರಮಯಾ ಭಕ್ತ್ಯಾ ತಥೈವಾದರಾತ್ |

ಶೇತೇ ಸಾಧು ಸಮರ್ಚಿತಸ್ಯ ಭವತೇತ್ಯೇವಂ ಜಗುಃ ಕಾರಣಂ

ತ್ವಾಮೇವಾತ್ರ ವಿದಾಂಕರೋಮಿ ಕರುಣಾಪೂರ್ಣಂ ಮಹಾಂತಂ ಧ್ರುವಂ || ೬ ||

ಶಾಸ್ತ್ರೀಣಾವಗತಂ ಮಹತ್ವಮತುಲಂ ಸಂಕೇತತಃ ಕಲ್ಪಿತಂ

ಬುದ್ಧ್ಯಾ ವಾ ಕುಶಲೈಃ ಕುಶಾಗ್ರಧಿಷಣೈಃ ಸುಸ್ಥಾಪಿತ ಪುಷ್ಕಲಂ |

ಆಸ್ತಾಂ ತನ್ಮಧುರಾಂತಕೇ ತು ವಿದಿತ ಚಾಬಾಲವ್ಯದ್ಧೋದಿತಂ

ಪ್ರತ್ಯಕ್ಷಂ ಪ್ರವದಾಮಿ ಪೂರ್ಣಪುರುಷಂ ರಾಮಂ ಮಹಾಂತಂ ಮುನಾ || ೭ ||

ಕೋದಂಡಃ ಕರುಣಾಮಯಸ್ತವ ಕರೇ ವಿಭ್ರಾಜತೇ ಶೋಭನಃ

ಕೋದಂಡ್ಯೋ ಭವಿತಾ ಯದಾಸ್ತಿ ಸುಭಗಾ ಪಾರ್ಶ್ವೇ ಕ್ಷಮಾನಂದಿನೀ |

ಉಚ್ಛ್ರಾಯಂ ಪರಮಂ ಪ್ರಪದ್ಯ ಸಕಲಾನ್ ಆಕರ್ಷಯತ್ಯನ್ವಹಂ

ತಂ ಸೇವೇ ಕರುಣಾಕರಂ ಮುಹುರಹಂ ಶಾಂಗಾವತಾರಂ ಪರಂ || ೮ ||

ಕೋದಂಡೋ ವೃಜಿನಂ ವಿನಾಶಯತು ಮೇ ಯತ್ ವಿತ್ತವತ್ ಸಂಚಿತಂ

ಯಜ್ಞಾ ದರ್ಶನತಃ ಪ್ರಯಾತಿ ವಿಲಯಂ ಸಜ್ಜಸ್ಯ ಸಜ್ಜಸ್ಯ ವಾ |

ಜ್ಯಾನಾದೋ ನಹಿ ಶುಶ್ರುವೇ ಕಥಮಪಿ ತ್ವತ್ತೋಽಂತಗೈಃ ಧುವಂ

ದೃಶ್ಯಂ ಕೋಮಲಗಾತಶೋಭಿನ ಇಮಂ ಕೋದಂಡಮಾರಾಧಯೇ || ೯ ||

ಏಕೇನಾಪಿ ಕೃತೇನ ತುಷ್ಯತಿ ಭರ್ವಾನ್ ಸಾಧೂಪಕಾರೇಣ ಚ

ಪ್ರಾಂಚಸ್ತತ್ಪ್ರತಿಯಂತಿ ತತ್ತ್ವ ಮಧುನಾ ಜಾನಾಮಿ ನಿಶ್ಚಪ್ರಚಂ |

ಈಜೇ ಯತ್ಸುತ ಸಾಹ್ಯತೋ ದಶರಥೋ ಯೇನಾತ್ಮಜಂ ಲಬ್ಧವಾನ್

ತತ್ ಕಾರ್ತಜ್ಞ ಧಿಯಾ ವಿಭಂಡಕಮುನೇಃ ಸೇವಾಂ ದದಾಸ್ಯನ್ವಹಂ || ೧೦ ||

ಯೋಯಸ್ಸೇವಿತುಂ ಈಹತೇ ಪ್ರಭುಮಮುಂ ಕೋದಂಡಪಾಣಿಂ ಶ್ರಿಯಾ-

ಜುಷ್ಯಂ ಸತ್ತಪಸಾಂ ಪಚೇಲಿಮಫಲಂ ಪ್ರಾದುರ್ಬಭೂವ ಸ್ವಯಂ |

ಏತಚ್ಚೈಮಧುರಾಂತಕಂ ಪರಿಗೃಹೀತಂ ವಾಸಯೋಗ್ಯಂ ಪದಂ
ಸಂಸೇವ್ಯಾಶು ವಯಂ ಲಭೇಮಹಿ ಫಲಂ ಹಿತ್ವಾಪಿ ಪುಷ್ಪಂ ತಪಃ || ೧೧ ||

ವಿಶ್ವಾಮಿತ್ರ ಪುರಸ್ಸರೇಷು ವಿಭವೇ ಪುಷ್ಪೇಷು ತೇ ಸೇವಯಾ
ವಿಖ್ಯಾತೇಷು ತಪೋಧನೇಷು ಭಗವತ್ಸೇವಾ ಪರೇಷ್ಟನ್ವಹಂ |
ಅಂಗೇಭ್ಯಸ್ಸಮಿತೋ ವಿಭಂಡಕಮುನಿಸ್ತ್ವಾಂ ಸೇವಿತುಂ ದಕ್ಷಿಣಾಂ
ಅರ್ಚಯಾಮಪಿ ತಸ್ಯ ದರ್ಶನಂ ಇಹ ಕ್ಷೇತ್ರೇ ದದಾಸಿ ಧುವಂ || ೧೨ ||

ಅಬ್ಧಿಂ ಸಂಪರಿಶೋಷಯಾಮಿ ಗದಿತಂ ಜಾನಾಮಿ ತೀರೇಂಬುಧೇಃ
ಲಂಕಾಂ ದಾಹಯಿತುಂ ನಿಜಂ ಪ್ರಹಿತವಾನ್ ದೂತಂ ಕಪೀನಾಂ ವರಂ |
ಶಿಷ್ಯಂ ಪ್ಲಾವನಮಾತನೋಷಿ ಕೃಪಯಾ ಹಸ್ತೇನ ದೃಷ್ಟ್ವಾಚ ನಃ
ಲೋಕಾನಾಂ ಮಧುರಾಂತಕೇ ಸ್ಥಿರತರಾ ಶುದ್ಧಿಶ್ಚ ಭೂತಿಧ್ರುವಾ || ೧೩ ||

ಸುಗ್ರೀವಸ್ತವ ಸನ್ನಿಧೌ ಪ್ರಿಯತಮೋ
ಮೈತ್ರೀಂ ಪರಂ ಪ್ರಾಪ್ತವಾನ್
ಆತ್ಮಾನಂ ಸಹ ಬಂಧುಸೇವಕ ಗಣೇಃ
ಧನ್ಯಂ ವ್ಯಧಾತ್ ಸೇವನಾತ್ |
ತ್ವದ್ವಿಯಂ ಪರಿಶಂಕತೇ ಸ್ಮ ಪುರತಃ
ಪ್ರತ್ಯಾಯಿತಃ ಸಾಂಪ್ರತಂ
ನೂನಂ ಹೂಣಮುರವಾನ್ ಜಲಾಶಯಮಿ-
ಷಾತ್ ಪ್ರತ್ಯಾಯಯಸ್ಯದ್ಭುತಂ || ೧೪ ||

ಲೋಕಾನ್ ಪಾಸಿ ಚತುರ್ದಶಾಧ ವಿದಿತಸ್ಸರ್ವೇಶ್ವರಃ ಸಾಂಪ್ರತಂ
ಅಸ್ಮಾನ್ ರಕ್ಷಿತುಂ ಆಗತಃ ಕರುಣಯಾ ಮಾತುರ್ವಚೋ ಮಾನರ್ಯ |
ಕಿಂ ಕಿಂ ವಾ ನ ಕೃತಂ ತ್ವಯಾ ವನಭುವಿ ಪ್ರೀತೇನ ಮದ್ರಕ್ಷಣೇ
ನಾಮಾಪ್ಯೇತ್ಯ ತಡಾಗರಕ್ಷಕ ಇತಿ ಬ್ರೂಮಃ ಕಥಂ ತೇ ಕೃಪಾಂ || ೧೫ ||

ಸಂತೈವಾತ್ರ ಬಹೂನಿ ದಕ್ಷಿಣದಿಶಾಭೋಗ್ಯಾನಿ ಧಾಮಾನಿ ತೇ
ಭಕ್ತಾಸ್ಸಂತು ತಪಸ್ವಿನೋ ಬಹುಚಿಧಾಂ ಭೂತಿಂ ಪ್ರಪದ್ಯಾಖಿಲಾಂ |

ನೈತಚ್ಚೈಮಧುರಾಂತಕೇನ ಸಮತಾಮಾಪ್ನೋತಿ ದಿವ್ಯಂ ಸ್ಥಲಂ
ವೈಶಿಷ್ಟ್ಯಂ ಕ್ಷನು ಲಕ್ಷ್ಮಣಸ್ಯ ವಿದಿತಂ ಪೂರ್ವಾಪರೇ ಜನ್ಮನಿ || ೧೬ ||

ಶ್ರೀಸತ್ಯವ್ರತ ಶೇವಧಿವರ್ತದರಾಡ್‌ರಾಜತ್ಕರೀಂದ್ರಾಚಲೇ
ಕಾಂಚೀಪೂರ್ಣಮುನಿಂ ಷಡಾಹವಚನಾನ್ಯರ್ಚಾಸಮಾಧಾವಪಿ |
ತತ್ಪೂರ್ಣಾಶ್ರಯಣಂ ಯತಶ್ಚ ಘಟಿತಂ ರಾಮಾನುಜಸ್ಯಾಂಜಸಾ
ಸರ್ವೇಷಾಮಿಹ ಪೂರ್ಣತಾ ಬಹುಮುಖೀ ಸಂಪದ್ಯತೇ ರಾಘವ || ೧೭ ||

ಕಾಂಚೀಪೂರ್ಣನಿದರ್ಶಿತೇನ ಸುಪಥಾಯಾತೋಹಿ ರಾಮಾನುಜಃ
ಪ್ರಾಪ್ಯ ಶ್ರೀಮಧುರಾಂತಕಂ ಗುರುವರಾತ್ ಪೂರ್ಣಾಚ್ಚ ಪೂರ್ಣೋಽಭವತ್ |
ಸಂಸ್ಕಾರಾ ಪರಮಾ ವಸಿಷ್ಠಮುಖಿತೋಪ್ಯತ್ರೈವ ಶಿಷ್ಯೋತ್ತಮಾತ್
ನೂನಂ ಪ್ರಾಪ್ತವತಾ ವಿಭುವಿಜಯತೇ ರಾಮಾನುಜೇನಾದ್ಭುತಂ || ೧೮ ||

ಕ್ಷೇತ್ರಂ ಶ್ರೀಮಧುರಾಂತಕಂ ಬಹುಗುಣಂ ಗ್ರೀಷ್ಮೇಽಪಿ ಶೀತೋರ್ಜಿತಂ
ಯತ್ರ ಶ್ರೀಹರಿತತ್ತ್ವಮಾಕಲಯತಾಂ ಹಾರೀತವಚೋ ಬಲಂ |
ಪೂರ್ಣಂ ಶಾಲಿಭಿರುಜ್ಜಿತಂ ಖಿಲಗಣೈರ್ಜುಷ್ಪಂ ಮಹದ್ಭಿಃ ಪುರಂ
ಸತ್ಯಂ ಸತ್ಯಸಮೇ ವಿಭಾತಿ ಮುದಿತಃ ಕೋದಂಡರಾಮಃ ಶ್ರಿಯಾ || ೧೯ ||

ಗಂಭೀರೇ ಮಧುರೇ ತಥೈವ ಸುಭಗೇ ಪೂರ್ಣೇ ಮಹತ್ಸೇವಿತೇ
ದಿವ್ಯೇ ಪುಷ್ಕರಸನ್ನಿಭೇ ಸುಮಹತಿ ಸ್ನಾತ್ವಾ ಮುದಾಽಕರ್ದಮೇ |
ನಿರ್ಧೂತಾಖಿಲಕಲ್ಮಷಾಸ್ಸುಮನಸತ್ವಾಮುದ್ಯತಾಸ್ಸೇವಿತುಂ
ಪೂರ್ಣಾ ಧನ್ಯತಮಾ ನಯಂತಿ ದಿವರ್ಸಾ ಆತ್ಮೈವ ರಾಮಾದ್ಭುತಂ || ೨೦ ||

ವಿಶ್ವಾಮಿತ್ರಮುಖಾತ್ ಇದಂ ಸುವಿದಿತಂ
ತ್ವಾಂ ಸೇವಿತುಂ ಕಾನನೇ
ಸಿದ್ಧಾಃ ಸ್ವೀಯತಪೋಬಲೇನ ಭವತ-
ಸ್ತತ್ತ್ವಂ ವಿದಿತ್ವಾ ಸ್ಥಿತಾಃ |
ತೇಷ್ವಾರಾದಭಿವರ್ಷಸೀವ ಕರುಣಾಂ
ನೇದಂ ವಿಚಿತ್ರಂ ಪ್ರಭೋ

ಮಾಮಜ್ಞಂ ವೃಣುಷೇ ತಥಾ ವಿವೃಣುಷೇ
ಮಹ್ಯಂ ತನೂಂ ಸ್ವಾಮಹೋ || ೨೧ ||

ಪುಣ್ಯಾಂ ತೇ ಮಹತೀಂ ಕಥಾಂ ಲಿಖಿತವಾನ್ ವಾಲ್ಮೀಕಿರತ್ಯದ್ಭುತಾಂ
ಯಾಂ ಚ ಪ್ರೀತಿಪುರಸ್ಕರಂ ಪರಿಷದಿ ಶ್ರುತ್ವಾ ಮುದಂ ಪ್ರಾಪ್ತವಾನ್ |
ತದ್ಧಿವ್ಯಂ ಚರಿತಂ ಚಕಾಸ್ತಿ ಭುವನೇ ರಾಮಾಯಣಂ ಶೋಭನಂ
ಮದ್ವಾಕ್ಯೇ ಕಥಮಾದರೋ ಭವತಿ ತೇ ಚಿಂತಾಮಿಮಾಂ ಛಿಂಧಿ ಮೇ || ೨೨ ||

ಭಕ್ತಾಸ್ತೇ ಹಿ ತಪಸ್ವಿನೋ ಬಹುಮುಖಪ್ರಜ್ಞಾ ಬುಧೈಸ್ಸಂಮತಾಃ
ಶಿಷ್ಯಾಸ್ತೇ ಪ್ರಭವಂತಿ ವೈಭವಕಥಾಸ್ತಾ ವಿಸ್ತರಾತ್ ವರ್ಣಿತುಂ |
ಅಜ್ಞಾನಂ ಸುದೃಢಂ ವಿದನ್ಮಪಿ ನಿಜಂ ತ್ವದ್ವೀಕ್ಷಣಾಚ್ಚೋದಿತಃ
ಯದ್ಯದ್ವಚ್ಮಿ ಕೃಪಾಭರೇಣ ಮನಸಾ ಹೇ ರಾಘವ ಸ್ವೀಕುರು || ೨೩ ||

ರೂಪಂ ಮಾನುಷಮಾದಧಾಸಿ ಕೃಪಯಾ ತತ್ತ್ವಂ ತತಃ ಕಿಂ ಗತಂ
ಧೂರ್ತೋ ನಾಶಮಿಯಾಯ ರಾಕ್ಷಸಪತೀ ರೂಪಂ ಚ ತೇ ದೃಷ್ಟವಾನ್ |
ಪುಂಸಾಂ ಚಿತ್ತಹರೇ ಸ್ಥಿತೇ ತ್ವಯಿ ತದಾ ಸರ್ವೇಽಪ್ಯತುಷ್ಯನ್ ಪರಂ
ಅರ್ಚಾಯಾಂ ತವ ಸೇವಯಾ ವಯಮಿಹಾಮೋದಾಮಹೇ ಸಾಂಪ್ರತಂ || ೨೪ ||

ಕಿಂ ಬ್ರೂಯಾಂ ಇಹ ವೈಭವಂ ಗುಣಗಣೈರ್ಜೇಜೀಯಮಾನಸ್ಯ ತೇ
ಕಿಂ ಕುರ್ಯಾಂ ಚರಣಾರವಿಂದಯುಗಲೇ ಸೇವಾಂ ವಿನಾ ಸಾಂಪ್ರತಂ |
ಕಿಂ ತತ್ತ್ವಂ ಶ್ರುತಿಘೋಷಿತಂ ಭಗವತಃ ಕೋದಂಡರಾಮಾದೃತೇ
ಕಿಂ ವಾ ಜಲ್ಪತು ಪಾಮರೋಽಪಿ ಭುವನೇ ಕಿಂ ವಾ ಗತಂ ವೈಭವೇ || ೨೫ ||

ದಿವ್ಯಂ ತೇ ಚರಣಾಂಬುಜಂ ಭುವಿ ಸತಾಂ ಕಲ್ಯಾಣಕಾರಿ ಧ್ರುವಂ
ಯತ್ಸಂಬಂಧಿ ರಜಃಪ್ರಪದ್ಯ ಮಹಿಲಾಹಲ್ಯಾ ಸುಪೂತಾಽಭವತ್ |
ಭ್ರಾತೋಪಾನಹಮಾದರೇಣ ಧರಣಿತ್ರಾಣಾಯ ಸಂಸೇವತೇ
ತೇನಾಸ್ಮದ್ಭುವಿ ಸಂಚರನ್ ವಿತನುಷೇ ಸರ್ವಾನ್ ಸುಪೂತಾನ್ ಪ್ರಭೋ || ೨೬ ||

ಮಾಧುರ್ಯಂ ತವ ನಾಮ್ನಿ ಸಾಧುವಿದಿತಂ
ಭಕ್ತೋಪಭೋಗ್ಯಂ ಸದಾ

ವಿಶ್ವಾಮಿತ್ರಮುನಿರ್ಜಗಾದ ಮಧುರಾಂ
ರಾಮೇತಿ ವಾಣೀಂ ತದಾ |
ಮುಗ್ಧೋ ರಾಮಗುಣೇಷು ಸತ್ಯವಚನ-
ಸ್ತಾತೋಽಪಿ ರೂಪೇ ತಥಾ
ಕೋವಾನ್ಯೋ ಭಯಮಶ್ನುತೇ ಮಯಸುತಾತ್
ತೇ ನಾಮ ಭೋಗ್ಯಂ ಹಿ ನಃ || ೨೭ ||

ಸನ್ಮಧ್ಯಸ್ಥಿತಿಮಿಚ್ಛಸೀತಿ ವಿದಿತಂ
ಸರ್ವೈರಿದಂ ಘೋಷಿತಂ
ಸಾಧೂನಾಂ ವಸತಿವಿಭಾಸಿ ಗಗನೇ
ಚಂದ್ರೋಪಮಸ್ಸರ್ವದಾ |
ಕಾಮಂ ಸಂತು ತಪೋಧನಾ ಗುರುವರಾಃ
ಶಾಖಾವತಾಮುತ್ತಮಾಃ
ಕಿಂ ತೇ ಪೂರ್ಣಸಮಾಗಮೋ ವದ ಮುದಾ
ಜಾತೋ ಯಥಾತ್ರ ಪ್ರಭೋ! || ೨೮ ||

ದುಃಖೇ ದುಃಖ್ಯಸಿ ತೋಷಮೇಷಿ ಜನತಾತೋಷೇ ಪರಂ ಮಾಮಕಂ
ಚೇತೋ ಮುಹ್ಯತಿ ನಿವೃತ್ತಿಂ ಚ ಭಜತೇ ಶ್ರುತ್ವಾ ತ್ವದೀಯಸ್ಥಿತಿಂ |
ದುಷ್ಟೋಹಂ ತವ ತೋಷಣಾಯ ವಿದಧಾಮ್ಯನ್ಯಾದೃಶೀಂ ವೈಖಿರೀಂ
ಮಾಭೂತ್ತೇ ಮಮ ಚೇಷ್ಟಿತೇನ ಹೃದಯೇ ದುಃಖಿಂ ಕದಾಪಿ ಪ್ರಭೋ || ೨೯ ||

ವಿಶ್ವಾಮಿತ್ರಮುನಿಸ್ತಥಾ ಪ್ರಕೃತಯಸ್ತೇ ಚಕ್ಷತೇ ಸದ್ಗುಣಾನ್
ಕ್ಷಾತ್ರಾನ್ ಭಾಗವತಾನ್ ತಥೇಶ್ವರಗತಾನ್ ಸ್ವಸ್ವಾನುಭೂತಿಕ್ರಮಾತ್ |
ಷಾಡ್ಗುಣ್ಯಂ ಬಹುಭಿರ್ನೃರೂಪಿ ವಿಶದಪ್ರಜ್ಞೈಃ ಪರಂ ಸಾಂಪ್ರತಂ
ಭಿನ್ನಾನೇವ ಗುಣಾನ್ ವದಂತಿ ಭವತೋಽನುಕ್ರೋಶಮುಖ್ಯಾನ್ ಪ್ರಭೋ || ೩೦ ||

ರೂಪಂ ತನ್ಮಧುರಂ ತಥೈವ ಚರಿತಂ ವಾಣೀ ಸುಧಾಸ್ಯಂದಿನೀ
ದೃಷ್ಟಿಃ ಪುಷ್ಟಿಕರೀ ವಿಶಿಷ್ಟ ಜನತಾಭೀಷ್ಟಸ್ಯ ಸಂದೇಶಿನೀ |

ಮುದ್ರಾಹಸ್ತಧೃತಾ ತಥಾಭಯಹರಾ ಚಾಪರೇ ಗಭೀರೋ ಮಹಾನ್
ಸ್ಥಾನಂ ಶ್ರೀಮಧುರಾಂತಕಂ ವಿಜಯತೇ ಕಾದಂಡರಾಮಸ್ಯ ತೇ || ೩೧ ||

ಆಶಾ ಮೇ ಮಹತೀ ಮಹತ್ವಕಥನೇ ಕೋದಂಡರಾಮ ಪ್ರಭೋ
ಶಕ್ತಿನಾಸ್ತಿ ಮಿತಂಪಚೋಽಸ್ಮಿ ಮಹತಾಂ ಸೇವಾಪಿ ದೂರಂಗತಾ |
ಏಕೈಕಂಚ ಪದಂ ಪ್ರಭಾವಭರಿತಂ ವಿಂದಂತಿ ಮುಹ್ಯಂತಿ ಯೇ
ಪ್ರಾಜ್ಞಾಸ್ತತ್ಪದ ಸೇವನೇನ ಹಿ ವಿನಾ ಕಾ ವಾ ಗತಿವಿದ್ಯತೇ || ೩೨ ||

ಹೇ ರಾಮಾಯನಮದ್ಭುತಂ ಪಿತೃಪಥೇ ತೇ ದಕ್ಷಿಣಸ್ಯಾಂ ದಿಶಿ
ಪ್ರಾಪ್ತಂ ಸಾಧುತಪಃ ಫಲಂ ಚ ಬಹುಧಾ ಯೇನಾವನೀ ರಕ್ಷಿತಾ |
ದುಷ್ಟಾನಾಂ ನಿಧನಂ ಸತಾಂ ಚ ಭವತಸ್ಸೇವಾಧನಂ ಶಾಶ್ವತಂ
ಸಂಪನ್ನಂ ಮುನಿರಾಹ ರಾಮಚರಿತಂ ರಾಮಾಯಣಂ ನಾಮತಃ || ೩೩ ||

ನೀರೋಪಾಂತನಿವಾಸತೋಷನಿಲಯಃ ಕರ್ಮಾಶ್ರಿತೋ ವೈದಿಕಂ
ಸಂಧ್ಯಾಸ್ನಾನಜಪಾದಿ ವೈಧಸುವಿಧಾ ಲಾಭಪ್ರಪುಲ್ಲಾಶಯಃ |
ಶಿಕ್ಷಾಮಪ್ಯತುಲಾಂ ಅವಾಪ್ಯ ನಿಭೃತಂ ಲೋಕೇಽನುಗೃಣ್ಹಾಸಿನೋ
ನೂನಂ ಭೂರಿ ಜಡಾಶಯಾನನುಪದಂ ನೀರಾಶಯವ್ಯಾಜತಃ || ೩೪ ||

ರೂಪಂ ಮಾನುಷಮೇತ್ಯ ಕರ್ಮ ಕೃತವಾನ್ ಯದ್ಯತ್ ಪ್ರಕೃಷ್ಟಂ ಕ್ಷಿತೌ
ಸಂಖ್ಯಾತುಂ ಕಿಮು ಪಾರ್ಯತೇ ಬುಧವರೈರ್ವಾ ಮಾದೃಶೈಃ ಪಾಮರೈಃ |
ದೇವಾ ದಿವ್ಯವಪುರ್ಧರಾ ಮುನಿವರಾಶ್ರುದ್ಧಾಶಯಾ ಮಾನವಾಃ
ರಾಕ್ಷಸ್ಯಃ ಕಪಯಃ ತಥೈವ ವಿಹಗಾಸ್ಸಂತ್ಯೇವ ತೇ ಸಾಕ್ಷಿಣಃ || ೩೫ ||

ಸಂಕಲ್ಪಸ್ತವ ಶೋಭನಃ ಪ್ರತಿಹತಿಂ ಕುತ್ರಾಪಿ ನೈವಾಶ್ನತೇ
ಜ್ಞಾತಂ ತ್ವನ್ಮುಖತಃ ತ್ವದೀಯಚರಿತಾತ್ ತ್ವತ್ಸೇವಕಾನ್ ಮಾರುತೇಃ |
ಸೀತಾಂ ಚ ಪ್ರತಿಬೋಧಯಾನ್ ವಿಜಯಸೇ ರಕ್ಷಾಭರಂ ಸೇವಸೇ
ಸಂಕಲ್ಪಂ ನ ಕರೋಷಿ ಮಾಮಿಹ ಕುತಸ್ತ್ರಾತುಂ ಸ್ವಕೀಯಂ ಜನಂ || ೩೬ ||

ಜಾನಾಮ್ಯೇವ ಮದೀಯಪಾಪನಿಚಯಂ ಸಂವರ್ಧಮಾನಂ ಸದಾ
ಜಾನನ್ನಪ್ಯವಶಾತ್ ಪುನಃ ಪುನರಪಿ ಪ್ರಾಜ್ಯಂ ತನೋಮ್ಯವೇ ತತ್ |

ಪ್ರಜ್ಞಾಂ ನಾಶಯತಿ ಪ್ರವರ್ತಯತಿ ಮಾಂ ನೈವೋಚಿತೇ ಕರ್ಮಣಿ
ಪ್ರಾಯೋ ನಷ್ಟಮತಿಃ ಸ್ಮರಾಮಿ ಭಗವತ್ ಮಾಮಂಜಸಾ ಸ್ವೀಕುರು || ೩೭ ||

ಸಾಧೂನಾಮಭಿರಕ್ಷಣಾಯ ಗತವಾನ್ ಆಗ್ರೇ ಸ್ವಯಂ ವೇಗತಃ
ತ್ವಾಂ ಸೀತಾನುಗತಾ ತಥಾ ಪ್ರಿಯತರೋ ರಾಮಾನುಜೋಪ್ಯಂಜಸಾ |
ಕಿಂ ಸತ್ಯಾಪಯಿತುಂ ಸಮಾಗತ ಇಹ ಸ್ಮೇರಾನನೋ ಮಾವಿತುಂ
ಸೀತಾಲಕ್ಷ್ಮಣಸಂಯುತೋ ರಧುಪತೇ ವಿಭ್ರಾಜಸೇ ಮಂಡಪೇ || ೩೮ ||

ಸೀತಾ ಸೇತುಜಯಾದಿ ನಾಮಘಟನಾತ್ ರಾವೋಽಭಿರಾವೋ ಭವನ್
ನೂನಂ ಭ್ರಾಜಸ ಇತ್ಯವೈಮಿ ತು ಪರಂ ಪಟ್ಟಾಭಿಕಲ್ಯಾಣಭಾಕ್ |
ಯೇ ಚ ತ್ವಾಂ ಪ್ರತಿಯಂತಿ ದೈವತಮಿತಿ ಪ್ರಾಂಚೋ ವಿಪಶ್ಚಿತ್ತಮಾಃ
ತ್ವನ್ನಾವೈವ ಧರಂತಿ ಚಾರುಧಿಷಣಃ ಕೋದಂಡರಾಮ ಪ್ರಭೋ || ೩೯ ||

ಲೋಕೇ ದಂಡಧರಾ ಭವಂತಿ ಬಹವಃ ಕೋದಂಡಧಾರೀ ಭವೇತ್
ಕೋ ವಾ ಸಾಮ್ಯಮುಪೈತು ದಂಡಧರಣಾತ್ ಹಸ್ತೇನ ಮಸ್ತೇನ ವಾ |
ಕೋನ್ವಸ್ಥಿನ್ನಿತಿ ಗಾಯತಾ ಪರಿಚಯಂ ಸಂಪ್ರಾಪಿತಸ್ತ್ವಂ ಪರಂ
ಕೋದಂಡ ಧರಮಾಣ ಏವ ವಹಸೇ ನಾಮಾಪಿ ದಿವ್ಯಂ ಪ್ರಭೋ || ೪೦ ||

ವಿಶ್ವಾಸೋ ಮಮ ವರ್ತತೇ ತವಪದೇ ಭಾರೋಽರ್ಪಿತಸ್ಸಂಪ್ರತಿ
ತ್ವಂ ಮಾಂ ನೈವ ಪೀರತ್ಯಜೇರಿತಿ ಮುಹುಃ ಪ್ರತ್ಯೇಭಿ ನಕ್ತಂದಿವಂ |
ಅಂಬಾ ಯನ್ನಿಜಗಾದ ನಾಸ್ತಿ ಭುವನೇ ಯೋನಾಪರಾಧ್ಯೇದಿತಿ
ಶ್ರುತ್ವೋಕ್ತಿಂ ಕಪಿಶೇಕರಸ್ಯ ಪುರತಃ ಕೋ ವಾ ನ ವಿಂದೇತ್ ಧೃತಿಂ || ೪೧ ||

ಭೋಕ್ತವ್ಯಂ ಸಕಲಂ ಶುಭಾಶುಭಫಲಂ ಕರ್ಮಾದೃತಂ ನಿಶ್ಚಿತಂ
ವಕ್ತವ್ಯಂ ನಹಿ ವಿದ್ಯತೇಽತ್ರ ವಿಷಯೇ ಲೋಕಃ ಪ್ರಮಾಣಂ ಪ್ರಭೋ |
ತ್ವತ್ಸೇವಾವಿಹತಿಪ್ರದಾಯಿನಿ ಮುಧಾ ದುಃಖಾಕರೇ ಕರ್ಮಣಿ
ಕಸ್ಮಾತ್ ಪಾತಯಸೀತಿ ಖೇದ ಮಧುನಾ ಜಾತಂ ತು ದೂರೀಕುರು || ೪೨ ||

ಸಾನ್ನಿಧ್ಯಾತ್ ಸರಸಂ ತಥೈವ ವಕುಲಾವೋದಪ್ರಕೃಷ್ಣಂ ಪುರಂ
ಆಶಾಮಾಶು ಶುಭೇನ ಪೂರಯಸಿ ವಾ ಭಾವೇನ ಮೇ ದಕ್ಷಿಣಾಂ |

ಶೀತೋಪಪ್ಲುತ ಏವ ತಿಗ್ಮಕಿರಣಂ ಸಂಸೇವತೇ ಪ್ರಾಯಶಃ

ತಾಪಂ ಸಾಂಸೃತಿಕಂ ಪ್ರಪದ್ಯ ಸಮಯೇ ತ್ವಾಂ ಸೇವತೇ ಶೀತಲಂ || ೪೩ ||

ಚಿತ್ತೇ ಶೀತಲತಾ ನ ಚೈವ ಭವತಾತ್ ಶೀತಾವೃತಸ್ಸರ್ವತಃ

ಸೀತಾ ಶೀತಗುಣಾ ಲತೇವ ವಿಟಪಂ ತ್ವಾಮಾಶ್ರಿತಾ ಸಂತತಂ |

ಛಾಯಾಂ ಯಚ್ಛಸಿ ಶೀತಲಾಂ ಶ್ರಿತಜನೇಭ್ಯಸ್ಸರ್ವದಾ ರಾಘವ

ಶೈತ್ಯಂ ದೂರ್ಗತಿದೂರಕಾರಿ ಭವತಶ್ಚಾಪಾಂಗಯೋ ಸ್ತಾತ್ ಪ್ರಭೋ || ೪೪ ||

ತಪ್ತೋಽಹಂ ಭೃಶದಾರುಣೈರತಿಘನೈಃ ದುರ್ದಾಂತಕರ್ಮಾಗ್ನಿಭಿಃ

ದಗ್ಧೋಽಹಂ ಖಲಭಾಷಣೇನ ವಚಸಾ ವಿತ್ತಾಶಯಾಚಾರ್ಥತಃ |

ತುಷ್ಣಾ ಕರ್ಷತಿ ತೈಲಸೇಚನಮಿವಾಜ್ಞಾರತ್ನಮಾಪ್ತಃ ಕಲೌ

ದಿವ್ಯಾಪಾಂಗನಿರೀಕ್ಷಣಾಮೃತ ಜಲೈಸ್ತಾಪಂ ಮಮಾಪಾಕುರು || ೪೫ ||

ನಿದ್ರಾಯಾಮಪಿ ದುರ್ನಿವಾರಸುಮಹತ್ಸ್ವಪ್ನಾನುಭೂತ್ಯಾ ಭೃಶಂ

ವಾಚಾ ವಾ ಮನಮಾಪಿವಾ ಕಿಮಪಿ ವಾ ಕುರ್ವಣ ನಯಾಮಿ ಕ್ಷಣಾಃ |

ಕಿಂ ಕಿಂ ನ ಕ್ರಿಯತೇ ಗತಾನುಗತಿಕಂ ರಾತ್ರಿಂದಿವಂ ನಶ್ವರ

ತ್ವತ್ಕಾರ್ಯೇ ನ ಲಭ್ಯತೇ ಕ್ಷಣಲವೋ ಬ್ರೂಹಿ ಪ್ರಭೋ ಕಾರಣಂ || ೪೬ ||

ಮಾಹಾತ್ಮ್ಯಂ ತವ ಶಾಶ್ವತಂ ಶ್ರುತಿಶಿರೋಭೂಷಾಯಿತಂ ಶೋಭನಂ

ಸಿದ್ಧಂ ತತ್ ಸ್ವತ ಏವ ಸಧುಧಿಷಣಾ ಪ್ರಾಂಚೋ ಮುನೀಂದ್ರಾ ಜಗುಃ |

ಸ್ಥೂಣಾಖಾತನಯೇನ ರಾಕ್ಷಸಮುಖೈರ್ಯದ್ವಾ ಪ್ಲವಂಗಾಧಿಪೈಃ

ಭೂಯೋ ದೇವಮನುಷ್ಯಪಕ್ಷಿನಿವಹೈಃ ಸುಷ್ಟು ಪ್ರತಿಷ್ಠಾಪ್ಯತೇ || ೪೭ ||

ವಾಲ್ಮೀಕಿವಿವೃಣೋತಿ ಷೋಡಶವಿಧಪ್ರಶ್ನೇನ ತೇ ವೈಭವಂ

ಪೂರ್ಣಂ ನಾರದಭಾಷಿತಂ ವಿಧಿವಶಾತ್ ಲಬ್ಧೋತ್ತರಾಣ್ಯಂಜಸಾ |

ತದ್ರಾಮಾಯಣಮದ್ಭೃತಂ ವಿಜಯತೇ ಸೌವರ್ಣಮತ್ಯುಜ್ವಲಂ

ಯಸ್ಮಾತ್ ಷೋಡಶವರ್ಣವಾಃ ವಿಲಸತಿ ತ್ವಂ ಸರ್ವದಾ ರಾಘವ || ೪೮ ||

ಸೇವಾಂ ತೇ ಕಥ ಆಪ್ನವಾನಿ ಲಘುತಾಮಾಶ್ರಿತ್ಯ ಸರ್ವೇಷ್ಟಹಂ

ವರ್ತೇ ವಾಚಿ ಸಮಃ ಕಥಂ ನು ಭವಿತಾ ವಾಲ್ಮೀಕಿನಾ ಭೂತಲೇ |

ಚೇತೋ ಜರ್ಜರಿತಂ ಸ್ಥಿರಂ ಮುನಿರಹಂ ನೈವಾಸ್ಮಿ ಭಕ್ತೋತ್ತಮಃ
ಕಾಯೇನಾಪಿ ಕಪೀಶ್ವರೇಣ ತುಲನಾ ಕಿಂ ಸ್ಯಾತ್ ಪ್ರಭೋ ಮಾಮವ || ೪೯ ||

ಪೂರ್ವೈರಾಚರಿತಂ ತವಸ್ತವನ ಮಿತ್ಯಸ್ಮಾದ್ಧಿ ಹೇತೋರಹಂ
ವರ್ಣಾನಾಂ ನಿಚಯಂ ಸಮಾಪಯಮಿಮಂ ಸ್ತೋತ್ರಾತ್ಮನಾ ಸ್ವೀಕುರು |
ಸರ್ವೇ ಪ್ರಾಜ್ಞತಮಾ ನಚೈವ ಭುವನೇ ಜ್ಞಾತಂ ತ್ವಯೇದಂ ಪ್ರಭೋ
ಕೋದಂಡಂ ಧರಮಾಣ ಏವ ಕೃಪಯಾ ವೀಕ್ಷಸ್ವ ಮಾಂ ಸಾಂಪ್ರತಂ || ೫೦ ||

ಸಿದ್ಧಾರ್ಥೇ ಮಖಾಸು ಶೋಭನದಿನೇ ದಿವ್ಯಾಭಿಷೇಕೋತ್ಸವೇ
ಪ್ರೀತಸ್ಸ ಕರುಣಾಕರೋಽರ್ಚಕಮುಖಾತ್ ಶ್ರೀಮತ್ತುಲಸ್ಯಾ ಸಹ |
ಭೂಯೋಽನುಗ್ರಹಕಾಮ್ಯಯಾ ದಿಶತಿ ಮೇ ಸ್ನಿಗ್ಧಾಂ ದಶಾಂ ಸ್ಮ ಪ್ರಭುಃ
ತದ್ಭೂತ್ಯಾ ಪರಿಕಲ್ಪಿತಂ ವಿಲಸತು ಸ್ತೋತ್ರಂ ಸುನೀರಾಜನಂ || ೫೧ ||

ಆತ್ರೇಯಃ ಕವಿವಾದಿಸಿಂಹಗುರುರಾಟ್ ಸೇವಾರತಸ್ಸಂತತಂ
ಪ್ರಾಜ್ಞೈರದ್ಭುತ ಶೇಮುಷೀ ವಿಲಸಿತೈರಾಚಾರ್ಯವಯೈಸ್ಸದಾ |
ಪ್ರೀತ್ಯಾ ಸಾಧು ನಿರೀಕ್ಷಿತೋ ವ್ಯರಚಯತ್ ಕೋದಂಡರಾಮಸ್ತವಂ
ದಾಸಃ ಶ್ರೀನಿಧಿ ರಾಘವೋ ಮಧುಮಯಃ ಪ್ರೀಣಾತು ಮೇ ರಾಘವಃ || ೫೨ ||

|| ಇತಿ ಶ್ರೀಕೋದಂಡರಾಮಪಂಚಾಶತ್ ಸಂಪೂರ್ಣಾ ||